

Il-Hamrun - Siltiet mill-Ġurnali

Bosta huwa t-taghrif li hemm ippubblikat fil-ġurnali tas-seklu l-iehor dwar il-knisja li kienet qed tinbena f'dawk iż-żmenijiet f'Rahal San Ġużepp jew Hamrun, li illum hi l-Knisja Parrokjali tal-Hamrun. Minn fost il-bosta taghrif se nislet tliet siltiet li jfakkru xi ġrajja storika konnessa mal-Knisja Parrokjali ddedikata lil San Gejtanu.

Kwadru ta' Santa Apollonia V. u M.

Wiehed minn dawn ir-rapporti hu dak ta' 'C.F.' u ppubblikat fil-harġa tal-ġurnal 'Fede ed Azione', tas-6 ta' Marzu 1875. F'dan ir-rapport insibu deskrizzjoni dettaljata dwar il-kwadru ta' Santa Apollonia Vergni u Martri. Fir-rapport tiegħu dan il-korrispondent jikkwota rapport li kien deher fl-'Osservatore Romano' tas-6 ta' Frar 1875. F'din id-deskrizzjoni insibu li dan il-kwadru sar Ruma mill-pittriċi Rumana, alljiewa tal-Professor Carta ta' Ruma, Anna Forti.

Fost id-dettalji li jagħti l-'Osservatore Romano' ta' dan il-kwadru - barra naturalment taghrif dwar din l-istess Qaddisa - hemm li l-pittriċi f'dan il-kwadru artistiku pingiet ix-xbieha ta' Santa Apollonia u li r-ras tagħha għandha grazzja partikulari. Isemmi wkoll li barra l-figura ta' din il-Qaddisa Martri, hemm ukoll impittra tlett anġli. Wiehed minnhom qed iżomm Palma, l-iehor qed iżomm Kuruna, waqt li t-tielet wiehed qed f'idu l-wahda jzomm ġilju, waqt li f'idu l-oħra qed iżomm strixxa bil-kliem:- Quocumque tendis - Virgines sequuntur.

Dan il-korrispondent jgħarrafna wkoll li dan il-kwadru thallas mill-Markiz Felicissimo Apap u nġhata bhala rigal lill-poplu kbir, iżda fqir tar-rahal tal-Hamrun.



Tberik tal-Knisja

Rapport iehor fil-'Fede ed

il-kwadru ta' Santa Apollonia V. u M. fil-Knisja tal-Hamrun

Azione' deher fil-harġa ta' l-14 ta' Lulju 1875. Dawn insibu dettalji dwar il-festi straordinarji li saru nhar il-11 ta' Lulju 1875, il-jum li fih sar it-tberik tal-Knisja tal-Hamrun. Dakinhar għal dawn il-festi kien attenda wkoll l-Isqof ta' Malta ta' dak iż-żmien, il-Konti K. Scicluna.

Għal din l-okkażjoni kienet giet imżejna t-triq prinċipali waqt li saret purċissjoni pontifikali li harġet mir-residenza tar-Rettur tal-Knisja, Dun Fortunatu Valletta, għall-knisja l-ġdida. Wara li saret iċ-ċerimonja tat-tberik tal-knisja, il-poplu tal-Hamrun, attenda għall-quddiesa ta' Mons. Arcisqof li fiha hadet sehem ukoll il-mużika. F'din il-quddiesa hafna kienu dawk li rċevew it-tqarbin, waqt li kien sar ukoll għadd ta' quddies iehor.

Wara nofsinhar, wara l-kant tal-Vespri, kien sar diskors ta' l-okkażjoni mill-Agostinjan, Patri Stuzzini. Din il-funzjoni kienet intemmet bl-ghoti tal-Barka Sagramentali. Tard filgħaxija, kien hemm loghob tan-nar, mixgħela generali u wkoll daqq ta' baned.

Għal din l-okkażjoni storika mal-bieb prinċipali tal-knisja tpoggiet din l-iskrizzjoni bil-Latin:

Templum hoc
Sancto Caietano Thienaeo
Dicatum
Cui primum
Archiep. Ep. Caietanus Pace Forno
Idibus Junii An. MDCCCLXIX
Auspicalem lapidem locaverat
Hodierna Sanctissima Die
Carmelus Scicluna
Archiep. Rhodi Melitae Episcopus
ad huius vicinae religionem fovendam V idus Julius an. MDCCCLXXV
Rite Iustrandum decrevit


Gaudeamus incolae laetamurque
Et in tanti beneficii honorem
Deo Optimo Maximo
Immortales Gratias agamus.

(Dan it-Tempju iddedikat lil San Gejtanu ta' Thiene li l-Arcisqof Gejtanu Pace Forno poġġa l-ewwel ġebli tiegħu nhar il-5 ta' Ġunju 1869, f'dan il-Jum qaddis Carmelo Scicluna, Arcisqof ta' Rodi u Isqof ta' Malta hariġlu l-permess biex ihegġeġ il-qima tal-fidili nhar il-5 ta' Lulju 1875. Nifirhu u niehdu gost u niringrazzjaw lil Mulej Alla li jista' kollox minn kemm ġid għoġbu jagħmel magħna.)

Il-korrispondent ifahhar mhux biss lir-Rettur Dun Fortunatu Valletta, imma

wkoll lill-kumitat li kien twaqqaf mill-mejjet Arcisqof Gejtanu Pace Forno, biex jieh u hsieb il-bini ta' din il-knisja fil-Hamrun. Ikompli li l-poplu Hamruniż hu tassew grat lejn Mons. Arcisqof Gejtanu Pace Forno għall-ġenerożità tiegħu b'riżq il-bini ta' din il-knisja u wkoll talli għamel minn butu l-kwadru titolari u l-irham kemm ta' l-altar magġur kif ukoll tal-presbiterju.

Madankollu l-korrispondent ma jonqosx li jgħid li l-poplu Hamruniż hu wkoll midjun lejn ix-xogħol bla serhan li wettaq is-sacerdot Dun Pawl Cavalliere Le Brun. Dan għaliex huwa kien l-id il-leminija tal-kumitat responsabbli mill-kostruzzjoni tal-knisja.



Il-knisja ta' San Gejtanu li tberket fil-11 ta' Lulju 1875

Festa ta' San Gejtanu

Kument żgħir iehor deher fil-ġurnal 'Fede ed Azione' tal-11 ta' Awissu 1875. Dan jitratta xejn anqas mill-festa titolari ad unur San Gejtanu Thiene li kienet ġiet iċċelebrata fl-1875 fil-knisja l-ġdida tal-Hamrun. Jgħarrafna wkoll li kien sar it-tridu u jikkongratula lill-abitanti ta' dan ir-rahal tal-ghotji prezzjużi ta' Mons Arcisqof Gejtanu Pace Forno, fosthom tal-Kwadru titolari ta' din il-knisja, xogħol tal-pittur Ruman il-Kav. P. Gagliardi.

Niġi fi tmiem din il-kontribuzzjoni żgħira b'silta ohra, din id-darba, mehuda mill-ġurnal 'Il Risorgimento' tad-9 ta' Ġunju 1877, fejn hemm imniżżel li l-poplu tal-Hamrun li dejjem qed jikber, jittama li l-knisja tiegħu għandha tinqata' parroċċa indipendenti u ma tibqax parti mill-parroċċi ta' Birkirkara, Hal Qormi u tal-Furjana... *'Parlando della Chiesa del Hamrun giustizia vuole che... è desiderio generale di quegli abitanti che crescono giornalmente in numero, che quella Chiesa sia fatta parrocchiale e affata indipendente dalle parrocchie dei Casali Birchirchara e Curmi e della Floriana...'*

Fil-fatt din il-knisja saret Parroċċa fis-sena 1881 meta isem ir-rahal kien għadu jitniżżel daqqa Casale San Giuseppe u daqqa Hamrun.

Grezio A. Grech